



**QORTI CIVILI PRIM'AWLA
ONOR IMHALLEF ANNA FELICE
(SEDE KOSTITUZZJONALI)**

Illum 26 ta' Gunju, 2024

Rikors Guramentat Nru: 204/2022 AF

Theresa Cassar

Franco Muscat

Josephine Agius

Mary Louise Muscat

Lydon Muscat

Franklin Muscat

vs

Evangelista Borg

Emmanuel Borg

Alan Borg

u

Avukat tal-Istat

Il-Qorti:

Rat ir-rikors maħluf tar-rikorrenti Theresa Cassar, Franco Muscat, Josephine Agius, Mary Louise Muscat, Lydon Muscat u Franklin Muscat, li permezz tiegħu wara li ġie premess illi:

L-antekawza tar-rikorrenti u cioè ommhom Lorenza Muscat kienet wirtet l-appartament bin-numru 26, 'Breda Flats', appartament numru 3, Triq Qrejzu, Birkirkara, mingħand missierha Carmelo Borg.

Fl-ewwel (1) ta' Settembru tas-sena elf disa' mijha sebgha u sebghin (1977), l-antekawza ta' Lorenza Muscat u cioè missierha Carmelo Borg, kien kera l-imsemmi appartament lin-neputija tiegħu Evangelista Borg u lir-ragel tagħha u cioe Emmanuel Borg u dan kif jirrizulta minn kopja tal-ktieb tal-kera hawn anness u markat **Dok A**.

Lorenza Muscat mietet fil-21 ta' Dicembru tas-sena 2016, u l-wirt tagħha ddevolva permezz ta' testament *unica charta* tas-16 ta' Lulju tas-sena 1985, fl-atti tan-Nutar Dottor Angelo Sammut. Kopja tac-certifikat tal-mewt, kopja tar-ricerki testamentarji pubblici u sigrieti, kopja tat-testment u kopja tad-dikjarazzjoni *causa mortis* hawn annessi u markati **Dok B, Dok C1, Dok C2, Dok D, u Dok E**.

Permezz ta' dan it-testment, l-imsemmija Lorenza Muscat, innominat lill-hames uliedha bhala l-eredi universali tagħha, b'sehem indaqs bejniethom, u cioe lil Theresa Cassar, Franco Muscat, Josephine Agius, Evangelista Borg u Mario Muscat.

Mario Muscat miet intestat fit-22 ta' Novembru tas-sena 2017, u għalhekk il-wirt tiegħu ddevolva a favur martu r-rikorrenti Mary Louise Muscat u r-rikorrenti wliedu Lydon u Franklin Muscat. Kopja tac-certifikat tal-mewt, kopja tar-ricerki testamentarji u kopja tad-dikjarazzjoni *causa mortis* hawn annessi u markati **Dok F, Dok G1, Dok G2, Dok H**.

L-inkwilina Evangelista Borg, illum qegħda tghix fil-fond in kwistjoni mar-ragel tagħha Emmanuel Borg flimkien ma' binhom Alan Borg.

L-intimati qegħdin izommu l-fond b'kirja protetta taht il-Kap. 69 tal-Ligijiet ta' Malta u qegħdin prezantement ihallsu kera rrizorja fl-ammont ta' mitejn u tletin euro (€230) fis-sena, pagabbli darba fis-sena bil-quddiem.

Il-protezzjoni li jgawdu l-inkwilini tinkludi provvedimenti fil-ligi li jcaħħdu lis-sidien rikorrenti milli jieħdu l-pusseß lura tal-proprjetà, b'dana li huma sfurzati jibqghu jaccettaw rilokazzjoni wara rilokazzjoni tal-kirja b'mod perpetwu u b'massimu ta' kera li tizdied biss limitatament kif ipprovdut mill-Artikolu 1531C tal-Kapitolu 16 tal-Ligijiet ta' Malta. Il-kera percepita illum, u anke qabel l-introduzzjoni tal-Att X tal-2009, hija baxxa ferm u 'l-boġħod minn dak li r-rikorrenti setghu u jistgħu jiksbu fis-suq miftuh, kieku ma hemmx il-ligi li tipprevjeni dan.

Għalkemm illum hemm l-artikolu 4A tal-Kap. 69 tal-Ligijiet ta' Malta li dahal fis-sehh fl-1 ta' Gunju 2021 permezz tal-Att XXIV tas-sena 2021 li jagħti dritt lis-sidien sabiex jitkolu awment fir-rata tal-kera sa massimu ta' tnejn fil-mija (2%) fis-sena tal-valur liberu u frank fis-suq miftuħ tad-dar ta' abitazzjoni fl-1 ta' Jannar tas-sena li matulha jiġi ppreżentat ir-rikors u sabiex jiġu stabbiliti kondizzjonijiet ġodda fir-rigward tal-kera, dan xorta wahda ma huwiex rimedju effettiv għas-sidien u dan peress illi l-valur lokatizju tal-fond huwa ferm oħla minn dak permessibbi bl-artikolu 4A tal-Kap. 69.

Il-protezzjoni mogħtija lill-inkwilini bid-dispozizzjonijiet tal-Kapitolu 69 tal-Ligijiet ta' Malta, tal-Artikolu 1531C tal-Kapitolu 16 tal-Ligijiet ta' Malta, tal-Att X tal-2009, u tal-Att XXIV tat-2021, jikkreaw zbilanc qawwi u nuqqas ta' proporzjonalità bejn id-drittijiet tas-sidien (ir-rikorrenti) u dawk tal-inkwilini (l-intimati Borg), stante li l-valur lokatizju tal-fond huwa ferm oħla minn dak stabbilit fil-ligi u għalhekk tali zbilanc jilledi l-jeddiżżejjiet tar-rikorrenti kemm taht l-Artikolu 1 tal-Protokol numru 1 tal-Konvenzjoni Ewropea, u kif ukoll l-artikolu 37 tal-Kostituzzjoni ta' Malta. Dan l-istat ta' fatt kien fis-sehh kemm

qabel I-introduzzjoni tal-Att X tal-2009 u tal-Att XXIV tat-2021 u kif ukoll wara, u għadu fis-sehh sal-lum.

Għalkemm l-artikolu 37 tal-Kostituzzjoni ta' Malta huwa milqut mill-artikolu 47(9) tal-istess Kostituzzjoni, il-Kap. 69 tal-Ligijiet ta' Malta ghalkemm kien fis-sehh qabel is-sena 1962, zied cirkostanzi li fihom il-proprjetà in kwistjoni seta' jittieħed il-pussess tagħha kif ukoll għamel kondizzjonijiet li jirregolaw id-dritt għal kumpens jew l-ammont tieghu anqas favorevoli lil xi persuna li jkollha l-proprjetà u dan peress illi l-Artikolu 3 tal-Kap. 69 tal-Ligijiet ta' Malta jistipula illi:

1. "*Sid il-kera ta' xi fond ma jistax, meta jagħlaq iż-żmien tal-kiri (sew jekk dan iż-żmien ikun skont il-ftehim, legali, skont l-użu jew imnissel mid-disposizzjonijiet ta' din l-Ordinanza), jirrifjuta li jgħedded il-kiri jew li jgħolli l-kera jew li jagħmel kondizzjonijiet godda għat-tigħid tal-kiri mingħajr il-permess tal-Bord.*"

Għalhekk ir-rikorrenti kienu sforzati sabiex igeddu l-kirja tal-fond in kwistjoni u la setghu jghollu r-rata tal-kera u lanqas jagħmlu kondizzjonijiet godda għat-tigħid tal-kirja u dan bi ksur tal-Artikolu 47(9) (b) u (c) tal-Kostituzzjoni ta' Malta u għalhekk l-Artikolu 37 tal-istess Kostituzzjoni huwa applikabbli.

Dawn id-dispozizzjonijiet ta' kontroll tal-kirja huma interferenza mhux gustifikata fit-termini tat-tieni paragrafu tal-Ewwel Artikolu tal-Ewwel Protokoll tal-Konvenzjoni Ewropea dwar id-Drittijiet tal-Bniedem, u b'hekk jilledu l-jeddijiet tar-rikorrenti kif sanciti mill-Artikolu 1 tal-Protokoll numru 1 tal-Konvenzjoni Ewropea, kif ukoll l-Artikolu 37 tal-Kostituzzjoni.

Għalhekk effettivament bl-istat li hija l-ligi r-rikorrenti ma għandhomx speranza reali li qatt jiksbu jew il-pussess effettiv jew redditu reali mill-istess fond.

Intalbet din il-Qorti sabiex:

1. Tiddikjara illi l-intimati Borg qegħdin izommu l-fond riferut hawn fuq b'kirja taht il-Kapitolu 69 tal-Ligijiet ta' Malta, bl-

operat tal-Att X tal-2009 u tal-Artikolu 1531C tal-Kapitolu 16 tal-Ligijiet ta' Malta.

2. Tiddikjara illi għar-ragunijiet fuq spjegati, u għal dawk li se jirrizultaw mill-provi, il-Kapitolu 69 tal-Ligijiet ta' Malta, l-emendi tal-Att X tal-2009, l-emendi tal-Att XXIV tat-2021 u senjatament I-Artikolu 1531C tal-Kapitolu 16, jivvjolaw id-drittijiet fondamentali tar-rikorrenti kif sanciti fl-Artikolu 1 tal-Protokoll numru 1 tal-Konvenzjoni Ewropea, u kif ukoll fl-artikolu 37 tal-Kostituzzjoni ta' Malta.
3. Tiddikjara konsegwentement illi l-intimati inkwilini Borg ma jistghux jibqghu jistriehu fuq il-protezzjoni moghtija lilhom permezz tad-dispozizzjonijiet tal-Kapitolu 69 tal-Ligijiet ta' Malta, fil-konfront tal-kirja ta' bejn il-partijiet.
4. Tagħti dawk ir-rimedji kollha meqjusa xierqa.
5. Tiddikjara illi l-intimat Avukat tal-Istat huwa responsabbi ghad-danni sofferti mir-rikorrenti minhabba t-telf ta' kontroll, uzu u t-tgawdija tal-propjetà *de quo*, u l-kumpens dovut lilhom.
6. Tillikwida l-kumpens/d-danni li għandhom jithallsu lir-rikorrenti, u tordna lill-intimat Avukat tal-Istat ihallas dik is-somma hekk likwidata.

Bl-ispejjez u bl-ingunzjoni tal-intimati għas-subizzjoni.

Rat id-dokumenti annessi.

Rat ir-risposta maħlufa tal-intimat Avukat tal-Istat, li permezz tagħha eċċepixxa illi:

1. Illi in linea preliminari, ir-rikorrenti iridu jgħibu prova:
 - a. tat-titolu li għandhom fuq il-fond 26, Breda Flats, Apartment number 3, Triq Qrezju, Birkirkara, u

- b. tal-allegat ftehim tal-kirja u prova konvinċenti li tali kirja tabilħaqq hija soggetta għall-kirja li hija regolata bil-**Kap. 69 tal-Liġijiet ta' Malta**.

Mingħajr preġudizzju għas-suespost, u fil-mertu, l-esponent jikkontendi li ma kien hemm ebda ksur **tal-Ewwel Artikolu tal-Ewwel Protokoll tal-Konvenzjoni Ewropea u tal-artikolu 37 tal-Kostituzzjoni** peress li fil-każ odjern sar biss kontroll fl-użu tal-proprjetà in kwistjoni fil-parametri ta' dak permessibbli taħt dan id-dritt fundamentali.

Fir-rigward tal-ewwel talba u mingħajr preġudizzju għas-suespost, din hija improponibbli u superfluwa peress li din l-Onorabbli Qorti m'għandiex il-vesti sabiex tistabbilixxi l-eżistenza ta' titolu ta' kirja u din it-talba għandha ssir quddiem il-Qrati ta' ġurisdizzjoni ordinaria (ara **Steve Alan Fagerbakke et vs Maria Dolores Spiteri et** deċiża mill-Prim' Awla tal-Qorti Ċivili fl-24 ta' Ottubru 2006). Għalhekk din l-Onorabbli Qorti għandha tastjeni milli tieħu konjizzjoni tal-ewwel talba.

Fir-rigward tat-tieni talba u mingħajr preġudizzju għas-suespost, fejn il-lanjanza tar-rikorrenti tinsab diretta kontra t-thaddim tal-artikoli li ġew introdotti permezz tal-Att XXIV tal-2021, l-esponent jeċepixxi illi tali azzjoni hija intempestiva u superficjali peress li minn qari tar-rikors promotur jirriżulta illi r-rikorrenti għadhom lanqas biss ittentaw jagħmlu użu mirrimedju li daħal fis-seħħi permezz ta' tali emendi. Illi fi kwalunkwe kaž, dejjem jekk dina l-Onorabbli Qorti ma ssibx illi l-lanjanzi tar-rikorrenti diretti kontra t-thaddim tal-Att XXIV tal-2021 huma intempestivi u superficjali, l-esponent jeċepixxi illi l-emendi l-ġoddha mhumiex leżivi tad-drittijiet fundamentali tar-rikorrenti peress li dawn jikkrejew bilanc ta' proporzjonalita' bejn id-drittijiet tas-sid u d-drittijiet tal-inkwilini.

Għall-istess raġunijiet u **fir-rigward tat-tielet talba**, din il-Qorti lanqas ma għandha tgħaddi biex tiddikjara li l-intimata ma tistax tistrieħ aktar fuq id-dispożizzjonijiet tal-**Kap. 69 tal-Liġijiet ta' Malta**.

Fi kwalunkwe kaž, l-allegazzjonijiet u pretensjonijiet tar-rikorrenti huma infondati fil-fatt u fid-dritt.

Mingħajr preġudizzju għas-suespost, l-esponent jikkontendi li jekk din l-Onorabbi Qorti tqis li seħħi ksur tal-Ewwel Artikolu tal-Ewwel Protokoll, dan il-ksur jista' jissustixxi biss bejn it-30 ta' April, 1987 sal-31 ta' Mejju, 2021 u cioè mid-data stabbilita fl-artikolu 7 tal-Kap. 319 tal-Ligijiet ta' Malta sal-aħħar data qabel id-dħul fis-seħħi tal-Att XXIV tal-2021.

Mingħajr preġudizzju għas-suespost, jekk kemm il-darba din l-Onorabbi Qorti ssib ksur tal-jeddijiet fundamentali tar-rikorrenti, kwalunkwe kumpens għandu jingħata b'tali mod li jkun aġġustat *pro rata* peress li mir-rikors promotur jidher li l-inkwilina Borg hija wkoll sid tal-fond mertu tal-kawża. Żgur li r-rikorrenti ma jistgħux jiġbru kumpens li jista' jkun dovut lill-terzi.

Salv eccezzjonijiet ulterjuri.

Għaldaqstant fid-dawl tas-suespost ma hemm l-ebda leżjoni tad-drittijiet fundamentali tar-rikorrenti u din l-Onorabbi Qorti għandha tiċħad l-allegazzjonijiet u t-talbiet kollha bħala infondati fil-fatt u fid-dritt u dan bl-ispejjeż kontra l-istess rikorrenti.

Rat ir-risposta ġuramentata tal-intimati Evangelista, Emmanuel u Alan Ikoll Borg, li permezz tagħha ġie eċċepit illi:

It-talbiet tar-rikorrenti għandhom jiġu miċħuda *in toto* stante li huma infondati fil-fatt u fid-dritt u dan għas-segwenti raġunijiet li qed jiġu hawn elenkti mingħajr preġudizzju għal xulxin.

Preliminarjament, anke skont it-testment anness mar-rikors promotur, l-intimata Evangelista Borg hija eredi universali flimkien ma' ħuwa fi kwota indaqs bejniethom tal-fond 26, 'Breda' Flats, Appartament Numru 3, Triq Qrejzu Birkirkara, li huwa suġġett tal-kawża odjerna, u għaldaqstant jekk din l-Onorabbi Qorti jogħiġ għadha tordna kumpens favur ir-rikorrenti, għandha tieħu in konsiderazzjoni is-sehem tal-intimata

Evangelista Borg u tordna li l-istess porzjon ta' kumpens li jispetta lilha, jiġi assenjat a favur tagħha.

Mingħajr preġudizzju għal dak suespost, l-esponenti dejjem mxew skont id-diżposizzjonijiet tal-liġi, anzi addirittura huma l-inkwilini idonei ai termini tal-liġi, saħansitra rikonoxxuti wkoll mir-rikorrent, qatt ma kisru l-kundizzjonijiet tal-kiri jew il-liġi, u dejjem ġallsu il-kera fil-ħin. Għaldaqstant, l-intimati ma għandhomx isofru l-ebda konsegwenzi ta' dan u lanqas m'għandhom jiġu kkundannati responsabbli għad-danni. Konsegwentement, l-intimati lanqas ma għandhom jinżammu responsabbli sabiex iħallsu xi kumpens bħala danni jew saħansitra li jiżgħum brawhom mill-fond in kwistjoni u konsegwentament jitilfu l-unika saqaf fuq rashom.

Għandu wkoll jingħad, illi l-esponenti għamlu diversi xogħliji u benefikati fl-imsemmi fond, kif ser jirriżulta fil-mori u s-smiġħ tal-kawża, u dan għandu wkoll jittieħed in konsiderazzjoni meta din l-Onorabbi Qorti, tevalwa l-valur lokatizju tal-istess fond.

L-esponenti jgawdu mill-protezzjoni tal-liġi u kif inhu *ben saput*, ma għamlu l-ebda liġijiet u per konsegwenza ma għandhomx jinstabu ġatja ta' xi ksur tad-drittijiet fundamentali tar-rikorrenti, kif minnhom allegat, u lanqas konsegwentement ma għandhom ibatu ebda konsegwenzi, jew jiġi ddikjarati responsabbli għal xi danni, wisq anqas jiġu kkundannati jħallsu kumpens.

L-esponenti qegħdin igawdu d-drittijiet tagħhom fuq il-proprietà *de quo* b'titlu ta' lokazzjoni kif permessi skont il-liġi u fl-ammont ta' kera kif stabbilità taħt il-liġijiet tal-kera u għalhekk mhux qed jippreġudikaw d-drittijiet tar-rikorrenti;

Ma hemm l-ebda vjolazzjoni ta' drittijiet u libertajiet fundamentali tal-Bniedem u ebda ksur tal-Kostituzzjoni ta' Malta da parti tal-intimati, fis-sens li l-kera li titħallas minnhom hija skond il-liġi viġenti u raġjonevolment adekwata fil-kuntest u proporzjonata meta kkomparata mal-fond *de quo*.

Bla īsara għall-premess jingħad li l-ilment tar-rikorrenti ma jistax jiġi kopert mill-Artikolu 37 tal-Kostituzzjoni ta' Malta u dan għaliex Kapitoli 16 u 69 tal-Liġijiet ta' Malta bħala ligijiet li daħlu fis-seħħ qabel l-1962 jinsabu mħarsa permezz tal-Artikolu 47(9) tal-Kostituzzjoni li jipprovdi li l- "Ebda ħaġa fl-Artikolu 37 ta' din il-Kostituzzjoni ma għandha tolqot il-ħdim ta' xi ligi fis-seħħ minnufih qabel it-3 ta' Marzu 1962 jew xi ligi magħmula fi jew wara dik id-data li temenda jew tissostitwixxi xi ligi fis-seħħ minnufih qabel dik id-data (jew xi ligi li minn żmien għal żmien tkun emendata jew sostitwita bil-mod deskrirt f'dan is-subartikolu) ...".

Safejn l-ilment tar-rikorrenti huwa msejjes fuq l-Ewwel Artikolu tal-Ewwel Protokoll tal-Konvenzjoni Ewropea, l-esponenti jirrilevaw li skont il-proviso tal-istess artikolu, l-Istat għandu kull jedd li jgħaddi dawk il-liġijiet li jidhrulu xierqa biex jikkontrolla l-użu tal-proprietà skont l-interess ġenerali. Anki skont il-ġurisprudenza kostanti tal-Qorti ta' Strasburgu, l-Istat igawdi diskrezzjoni wiesgħa sabiex jiddentifika x'inhu meħtieġ fl-interess ġenerali u x'miżuri għandhom jittieħdu sabiex jiġu indirizzati dawk il-ħtiġijiet soċjali. Il-liġijiet li qed jilmentaw minnhom ir-rikorrenti huma maħsuba sabiex jipproteġu persuni milli jiġu mkeċċija mid-dar ta' abitazzjoni tagħhom f'għeluq it-terminu konċess lilhom fil-kuntratt tal-kiri. B'hekk dawn l-artikoli żgur li ma jistgħux jiġu kklassifikati bħala mhux leġittimi jew mhux fl-interess ġenerali u l-intimati huma tal-opinjoni li dawn l-artikoli assolutament m'għandhomx jitqiesu li jmorru kontra d-drittijiet fundamentali tal-bniedem.

L-Ewwel Artikolu tal-Ewwel Protokoll ma jikkonċedi ebda dritt li xi ħadd jirċievi profitt. Allura, fil-kuntest ta' propjetà li qed isservi għall-finijiet ta' *social housing*, żgur li ma jistax jiġi kkontemplat xi dritt simili.

F'ċirkostanzi bħal dawn fejn ježisti interess ġenerali leġittimu, ma tistax tpoġġi fl-istess keffa l-valur tal-proprietà fis-suq ħieles ma' dak il-valur li wieħed għandu jħallas fil-kuntest ta' *social housing*. L-ghan wara dawn il-liġijiet huwa li jipprovdu għall-interess ġenerali u čioè li jipprovdu dar ta' abitazzjoni. Huwa risaput li l-Qorti Ewropea stess fil-ġurisprudenza tagħha fosthom

fil-każ ta' **'Amato Gauci vs Malta'** rrikonoxxiet li: "State control over levels of rent falls into a sphere subject to a wide margin of appreciation by the State and its application may often cause significant reductions in the amount of rent chargeable." Il-Qorti Kostituzzjonal fis-sentenza tagħha riċenti fl-ismijiet **'Ian Peter Ellis pro et noe vs Maġġur Alfred Cassar Reynaud et'** tas-27 ta' Jannar 2017 qalet hekk: "Huwa paċifiku li fejn tidħol il-materja ta' Akkomodazzjoni Soċjali I-Istati membri għandhom marġini wiesa' ta' apprezzament u, sakemm il-miżuri jkunu leġittimi, l-ghan soċjali għandu jwassal għal kumpens li jista' jkun ferm anqas mill-valur tal-fond jew il-valur lokatizzju ta' fond fis-suq ħieles".

Għaldaqstant, jekk fil-każ odjern kien hemm tnaqqis fil-kera dovuta lir-rikorrenti meta mqabbla mal-valur lokatizju fis-suq, dan it-tnaqqis huwa kontro-bilanċjat bil-marġini wiesgħa tal-Istat li jilleġiżla fil-kuntest ta' miżuri soċjali fosthom fil-qasam tad-djar. Ma hemm l-ebda dubju li kieku kellu jiġi applikat il-prezz tal-kirjet fis-suq ugwalment u fuq l-istess binarju għall-binjiet kollha, kemm dawk fl-ambitu tal-qafas soċjali u anke fl-ambitu ta' dawk li mhumix, allura r-riżultat ikun li tinħoloq kriżi li tgħabbi lil ħafna familji b'piżżejjiet li ma jifilħux għalihom.

Jekk ir-rikorrenti qed jilmentaw li qed jiġu preġudikati minħabba l-fatt li l-ammont tal-kera ma jirriflettix il-valur reali tal-fond in kwistjoni, dan ma jistax jiġi rrimedjat bit-tnejħija tal-Artikoli tal-Kap. 69 jew tal-Att X tal-2009 jew bl-iżgumbrament tal-okkupanti.

Bl-introduzzjoni tal-Att XXIV tal-2021 li daħal fis-seħħħ fl-1 ta' Ĝunju 2021 u l-emendi li saru fil-Kap. 69 b'mod specjali l-introduzzjoni ta' l-Artikolu 4A, il-ligi qed tagħti rimedju effettiv għall-infrazzjonijiet futuri li tista' ġġarrab l-attriċi. Għaldaqstant permezz ta' dawn id-dispożizzjonijiet godda, l-intimati Borg jistgħu jibqgħu jistrieħu fuq id-dispożizzjonijiet tal-Kap. 69 tal-Liġijiet ta' Malta.

Mingħajr preġudizzju għas-suespost, ma hemm l-ebda ċertezza illi li kieku l-fond *de quo* ma kienx suġġett għad-dispożizzjonijiet ta' Kap. 69 tal-Liġijiet ta' Malta u tal-Att X tal-2009, tali fond kien

ser ikun mikri fis-suq liberu għal dawn l-għexieren ta' snin mingħajr interruzzjoni. Konsegwentament din l-Onorabbli Qorti għandha tieħu in konsiderazzjoni dan il-fatt fl-eventwalità li jogħġobha tordna kumpens u tillikkwida d-danni ai termini tal-ligi hekk kif rikjest mir-rikorrenti fir-rikors promotur.

Mingħajr preġudizzju għas-suespost, f'każ li din l-Onorabbli Qorti tilqa' t-talbiet attriči għall-kumpens u likwidazzjoni tad-danni, għandu jkun l-Istat li jerfa' r-responsabbiltà tal-prezz finanzjarju ta' li ġi li daħħal l-Istat stess u mhux l-intimati. Jekk it-talbiet attriči jintlaqgħu, l-intimati ser jgħaddu minn piż finanzjarju enormi (*hardship*) liema piż ma għandhomx jerfgħuh huma iżda tali piż għandu jiġi merfugħ mill-Istat b'miżuri soċjali adekwati.

Salv eċċeżzjonijiet ulterjuri li jistgħu jiġu trattati fil-mori tal-kawża.

Għaldaqstant, għal dawn ir-raġunijiet l-intimati jitkolbu bir-rispett lil din l-Onorabbli Qorti jogħġobha tiċħad il-pretensjonijiet kif dedotti fir-rikors promotur bħala infondati fil-fatt u fid-dritt ġialadarba r-rikorrenti ma sofrew l-ebda ksur tad-drittijiet tal-bniedem u l-libertajiet fondamentali, u dan bl-ispejjeż kontra l-istess rikorrenti.

Rat in-Nota tar-rikorrenti tal-4 ta' Novembru 2022 permezz ta' liema ddikjaraw illi qegħdin jillimitaw it-tieni talba tagħhom:

- 1) Sal-31 ta' Mejju tas-sena 2021 u cioè sa qabel ma daħlu fis-seħħħ l-emendi tal-Kap. 69 tal-Ligijiet ta' Malta permezz tal-Att XXIV tas-sena 2021.
- 2) Għal dikjarazzjoni ta' vjolazzjoni ta' drittijiet fondamentali kif sanċiti fl-Artikolu 1 tal-Protokoll Nru. 1 tal-Konvenzjoni Ewropea **biss** u mhux kif sanċiti fl-Artikolu 37 tal-Kostituzzjoni ta' Malta wkoll.

Rat ir-relazzjoni tal-perit tekniku, il-Perit Mary Louise Caruana Galea, mahtura minn din il-Qorti fl-udjenza tal-10 ta' Novembru 2022 sabiex tirrelata dwar il-valur lokatizju tal-proprjetà mertu tal-kawża mis-sena 1987 sa Mejju 2021.

Rat ukoll id-digriet tagħha tat-2 ta' Mejju 2023 permezz ta' liema laqgħet it-talba tar-rikorrenti kif kontenuta fir-rikors tagħhom tat-22 ta' Novembru 2022 u awtorizzat il-korrezzjoni mitluba u dan cioè sabiex kull fejn fir-rikors promotur hemm indikat il-Kap. 69 tal-Ligijiet ta' Malta jiġi jaqra Kap. 158 tal-Ligijiet ta' Malta u kull fejn hemm indikat I-Artikolu 4A tal-Kap. 69 jiġi jaqra Artikolu 12B tal-Kap. 158.

Semgħet ix-xhieda.

Rat in-noti ta' sottomissjonijiet tar-rikorrenti u dik tal-Avukat tal-Istat.

Rat ukoll illi minkejja l-fakoltà lilhom konċessa l-intimati Borg għażlu li ma jippreżentawx nota ta' sottomissjonijiet finali.

Rat li l-kawża tħalliet għas-sentenza.

Rat l-atti kollha tal-kawża.

Ikkunsidrat illi permezz ta' din l-azzjoni r-rikorrenti qegħdin ifittxu li jiksbu dikjarazzjoni illi l-Artikolu 12(2) tal-Kap. 158 kif emendat bl-Att XXIII tal-1979 huwa leżiv tad-dritt tagħhom kif sanċit ai termini tal-Ewwel Artikolu tal-Ewwel Protokoll tal-Konvenzjoni Ewropea Dwar il-Protezzjoni tad-Drittijiet tal-Bniedem u Libertajiet Fondamentali. Ir-rikorrenti qegħdin għalhekk jitħalli jitolbu illi jingħataw dawk ir-rimedji opportuni sabiex jagħmlu tajjeb għal vjolazzjoni mġarrba inkluż ukoll dikjarazzjoni li l-intimati ma jistgħux ikomplu jakkampaw fuq id-disposizzjonijiet tal-Kap. 69.

L-intimati rrespinġew il-pretensjonijiet tar-rikorrenti fil-mertu bħala nfondati fil-fatt u fid-dritt. Tressqu wkoll xi eċċeżżjonijiet preliminari da parti tal-intimat Avukat tal-Istat.

Fatti

Din il-kawża hija dwar kirja ta' fond li jinsab 26, Breda Flats, Apartament numru 3, Triq Qrejżu, Birkirkara.

Dan il-fond kien orīginarjament jappartjeni lil Carmelo Borg ossia n-nannu matern tar-rikorrenti. Il-wirt ta' Carmelo Borg għaddha fuq bintu Lorenza Muscat li mietet fil-21 ta' Diċembru 2016 u in virtu ta' testament tas-16 ta' Lulju 1985 fl-atti tan-Nutar Dottor Angelo Sammut, il-wirt tagħha iddevolva fuq il-ħames uliedha u cioè: Therese Cassar, Franco Muscat, Josephine Agius, Evangelista Borg u Mario Muscat. Dan ta' l-aħħar ġie nieqes fit-22 ta' Novembru 2017 u l-wirt tiegħu għaddha fuq ir-rikorrenti Mary Louise Muscat, martu, u r-rikorrenti l-oħra uliedu Lydon u Franklin aħwa Muscat.

Għall-fini ta' kompletezza għandu jingħad illi r-rikorrenti Therese Cassar, Franco Muscat, Josephine Agius u l-intimata Evangelista Borg flimkien mal-mejjet Mario Muscat, huma lkoll aħwa u werrieta ta' ommhom Lorenza Muscat fi kwoti ndaqs bejniethom.

Eċċezzjonijiet Preliminari

Prova tat-titolu u Prova illi l-Kirja hija waħda protetta

L-intimat Avukat tal-Istat talab qabel xejn illi ssir il-prova tat-titolu tar-rikorrenti u li din l-istess proprjetà hija milquta bid-disposizzjonijiet tal-Kap. 158 tal-Liġijiet ta' Malta.

Fin-nota ta' sottomissjonijiet tiegħu, l-Avukat tal-Istat jissottometti illi,

"jinsab sodisfatt mill-provi prodotti illi din il-kirja ilha teżisti għal snin u għaldaqstant mhux qed jinsisti fuq l-eċċezzjoni tiegħu f'dan is-sens."

In vista ta' tali dikjarazzjoni u tal-provi li tressqu mir-rikorrenti sabiex jissodisfaw il-piż tal-prova rikjestha mill-Avukat tal-Istat fir-rigward tat-titolu tagħhom, il-Qorti qegħda tastjeni milli tieħu

konjizzjoni ulterjuri ta' din I-eċċeżzjoni sollevata mill-Avukat tal-Istat.

Għar-rigward il-prova illi l-kirja hija milquta bid-disposizzjonijiet tal-Kap. 158, fil-każ tal-lum ġie preżentat certifikat ta' dekontroll tal-proprietà liema dekontroll jirriżulta li sar fis-sena 1975.

Fin-nota ta' sottomissjonijiet tiegħu l-Avukat tal-Istat jgħid illi la darba l-proprietà hija dekontrollata, il-kirja hija regolata b'dak illi jipprovdi l-Artikolu 5 tal-Kap. 158 u mhux ai termini tal-Artikolu 12 kif jgħidu r-rikorrenti. Jgħid għalhekk illi la darba saret citazzjoni skorretta tal-Artikolu tal-liġi applikabbli għall-każ, il-Qorti għandha tieqaf hawn u tastjeni milli tieħu konjizzjoni ulterjuri tal-kawża.

Hija ġurisprudenza kostanti dik li tgħid illi l-formaliżmu żejjed għandu jiġi evitat f'kawži ta' din ix-xorta. Għad illi huwa minnu li r-rikorrenti qeqħdin jiċċitaw l-Artikolu 12 tal-Kap. 158 (li jaapplika f'każ ta' enfitewsi temporanja) u mhux l-Artikolu 5 tal-istess kapitolu (liema artikolu jaapplika f'każ ta' binja dekontrollata), jibqa' l-fatt illi r-raguni tal-kawża huwa ċar u ma hemmx dubju li r-rikorrenti qeqħdin ifittxu rimedju għall-vjolazzjoni tad-drittijiet tagħhom ai termini tal-Ewwel Artikolu tal-Ewwel Protokoll u dan *in virtue* tat-tħaddim tad-disposizzjonijiet tal-Kap. 158. (Ara f'dan is-sens ukoll is-sentenza ricenta tal-Qorti Kostituzzjonal Josephine Tabone et vs Avukat tal-Istat (10 ta' Gunju 2024) li rreferiet għas-sentenza precedenti tagħha Carmel Mangion et vs Avukat tal-Istat (29 ta' Marzu 2023) u Scalpello Jacqueline et vs Cilia Anthony et (6 ta' Mejju 2024).

L-Artikolu 37 tal-Kostituzzjoni

Peress illi r-rikorrenti rtiraw it-talba tagħhom għal dikjarazzjoni dwar leżjoni tad-drittijiet tagħhom taħt l-Artikolu 37 tal-Kostituzzjoni, il-Qorti qeqħda tastjeni milli tieħu konjizzjoni ta' kull eċċeżzjoni sollevata mill-intimati rispettivament, dwar l-applikazzjoni o meno ta' din id-disposizzjoni.

L-Ewwel Artikolu tal-Ewwel Protokoll tal-Konvenzjoni Ewropea

L-ewwel artikolu tal-Ewwel Protokoll tal-Konvenzjoni jistabbilixxi illi:

Kull persuna naturali jew persuna morali għandha dritt għat-tgawdja paċifika tal-possedimenti tagħha. Hadd ma għandu jiġi pprivat mill-possedimenti tiegħu ħlief flinteress pubbliku u bla ħsara għall-kundizzjonijiet provdu bil-liġi u bil-principji ġenerali tal-liġi internazzjonali.

Iżda d-disposizzjonijiet ta' qabel ma għandhom b'ebda mod inaqqsu d-dritt ta' Stat li jwettaq dawk il-liġijiet li jidhrulu xierqa biex jikkontrolla l-użu ta' proprjeta' skont l-interess ġenerali jew biex jiżgura l-ħlas ta' taxxi jew kontribuzzjonijiet oħra jew pieni.

L-ewwel artikolu tal-Ewwel Protokoll tal-Konvenzjoni huwa mibni fuq tlett prinċipji bażilari u cioè:

- i. Għandu jkun hemm it-tgawdja paċifika tal-proprjetà;
- ii. Il-privazzjoni minn possedimenti hija soġġetta għall-kondizzjonijiet; u
- iii. L-Istat għandu l-jedd illi jikkontrolla l-użu tal-proprjetà skont l-interess ġenerali.

Dawn it-tlett prinċipji, għalkemm distinti, huma relatati, peress illi l-aħħar tnejn jittrattaw sitwazzjonijiet partikolari ta' indħil fid-dritt għall-għalli-għodim paċifiku tal-proprjetà u għalhekk iridu jinftehma fid-dawl tal-prinċipju ġenerali espost fl-ewwel prinċipju.

Hija biss l-eċċeżzjoni dik li tippermetti lill-Istat il-jedd għat-tfixxil fit-tgawdja tal-proprjetà. Kwalsiasi interferenza trid tkun kompatibbli mal-prinċipji tal-legalità, tal-ġhan leġittimu fl-interess ġenerali, u tal-bilanċ ġust. Irid jinżamm proporzjon raġjonevoli bejn il-mezzi użati u l-ġħan persegwit mill-Istat sabiex jikkontrolla l-użu tal-proprjetà tal-individwu. Dan il-proporzjon isib il-qofol tiegħu fil-prinċipju tal-'bilanċ xieraq' li

għandu jinżamm bejn l-esigenzi tal-interess ġenerali tal-komunità u l-ħtieġa tal-ħarsien tad-drittijiet fundamentali tal-individwu. Għalhekk, il-Qorti trid tqis bir-reqqa l-varji interessi u taċċerta ruħha jekk bħala konsegwenza tal-indħil mill-Istat, l-individwu kellux iċċarrab piż eċċessiv u sproporzjonat.

Fil-każ tal-lum il-fond gie dekontrollat fl-24 ta' Marzu 1975 madanakollu, bl-applikazzjoni tal-Artikolu 5(2) tal-Kap. 158 il-kirja baqgħet tiġi kontrollata favur l-inkwilin b'tant illi l-kerrej ma kellux triq oħra ghajnej illi jgħedded il-kirja mingħajr ebda jedd li jgħolli l-ammont tal-kera percepibbli.

Fis-sentenza rinnomata tal-Qorti Ewropea fl-ismijiet Amato Gauci v Malta, tal-15 ta' Settembru 2009, li kienet tirrigwarda l-artikolu 12(2) tal-Kap. 158, ingħad illi:

"...a measure aiming at controlling the use of property can only be justified if it is shown, inter alia, to be "in accordance with the general interest". Because of their direct knowledge of their society and its needs, the national authorities are in principle better placed than the international judge to appreciate what is in the "general" or "public" interest. The notion of "public" or "general" interest is necessarily extensive. In particular, spheres such as housing of the population, which modern societies consider a prime social need and which plays a central role in the welfare and economic policies of Contracting States, may often call for some form of regulation by the State. In that sphere decisions as to whether, and if so when, it may fully be left to the play of free market forces or whether it should be subject to State control, as well as the choice of measures for securing the housing needs of the community and of the timing for their implementation, necessarily involve consideration of complex social, economic and political issues. Finding it natural that the margin of appreciation available to the legislature in implementing social and economic policies should be a wide one, the Court has on many occasions declared that it will respect the legislature's judgment as to what is in the "public" or "general" interest

unless that judgment is manifestly without reasonable foundation."

Madanakollu, il-Qorti Ewropea dejjem illimitat din id-diskrezzjoni li jgawdu l-Istati membri billi sostniet li anke din ir-regola għandha tiġi nterpretata fid-dawl tal-prinċipju ġenerali tal-'fair balance'¹.

Il-Qorti Kostituzzjonal fis-sentenza tagħha fl-ismijiet Josephine Bugeja vs Avukat Generali et, tas-7 ta' Dicembru 2009, spjegat illi sabiex jiġi determinat jekk il-provvedimenti tal-Kap. 158, applikati għall-kaz konkret, joħolqux bilanč ġust bejn l-interess ġenerali tal-kommunità u d-drittijiet tas-sidien, iridu jiġu kkunsidrati r-riżultati prattiċi li l-applikazzjoni tal-imsemmija artikoli tal-liġi joħolqu fil-każ in eżami.

M'hemmx dubju illi l-Artikolu 5 tal-Kap. 158, kif sussegwentement emendat partikolarment bis-saħħha tal-Att XXIII tal-1979, l-Att X tal-2009 u l-Att XXVII tal-2018 saru taħt qasaf legali. Lanqas ma hemm dubju li l-leġislatur kellu għan leġittimu wara l-implementazzjoni tal-Liġijiet tal-Kera, liġijiet li ġew promulgati fl-interess ġenerali u f'kuntest fejn għal-raġunijiet soċjo-ekonomiċi, il-leġislatur ried jassikura li għadd ta' čittadini vulnerabbli ma jispiċċawx mingħajr saqaf fuq rashom.

Il-ġurisprudenza dwar il-liġijiet tal-kera turi ċar illi d-drittijiet fundamentli jiġu mkasbra fil-mument illi ma jinżammx bilanč ġust u proporzjonat bejn l-għan soċjali u l-bżonn għar-rispett tad-drittijiet fondamentali tas-sidien.

Fil-ktieb Law of the European Convention on Human Rights l-awturi Harris, O'Boyle u Warbrick jgħidu illi:

While the state must indicate what 'general interest' is being served by the interference, it is unlikely to have its claim that the measure is necessary to secure it successfully challenged. But because Article 1/2 [jiġifieri, it-tieni paragrafu tal-Ewwel Artikolu tal-Ewwel Protokoll] has been brought under the 'fair balance' umbrella, the Court may go

¹ Ara: **Lithgrow and Others v United Kingdom**, tat-8 ta' Lulju 1986 QEDB

on to investigate the lawfulness and the proportionality of the controlling measure. Apart from the lawfulness in national law of the measures of control, the state must show that the fair balance is satisfied, i.e. that, in the light of the public good underlying the control, the burden which falls on the individual is not excessive and that the measures are not disproportionate.²

Fis-sentenza fl-ismijiet Maria Concetta sive Connie Caruana Gatto vs Avukat tal-Istat et, deċiża minn din il-Qorti diversament preseduta fid-29 t'April 2021 ingħad illi:

Il-Qorti trid tistabbilixxi jekk is-sid kellux iġorr piż sproporzjonat u eċċessiv, billi teżamina l-interessi kollha involuti; mhux biss il-kundizzjonijiet tal-kirja u l-entita' tal-indħil tal-Istat fil-liberta' tal-kuntratt u fir-relazzjonijiet kuntrattwali fis-suq tal-kirjet, imma wkoll l-eżistenza ta' salvagwardji proċedurali li jassiguraw li l-operazzjoni tas-sistema u l-impatt tagħha fuq id-drittijiet tal-proprjetarji la tkun arbitrarja u lanqas impreveddibbli. L-inċertezza, sew leġislattiva, sew amministrattiva jew minn prattiċi tal-awtoritajiet, hija fattur ewlieni li jittieħed in kunsiderazzjoni fil-ġudizzju dwar il-kondotta tal-Istat.

Dan għaliex kif ritenut fis-sentenza fl-ismijiet Josephine Briffa et vs L-Avukat tal-Istat et, deċiża minn din il-Qorti diversament preseduta fit-12 ta' Novembru 2021 (mhux appellata):

"[L]-Istat għalkemm huwa f'požizzjoni li jagħraf il-bżonnijiet tas-soċjetaà, m'għandu l-ebda dritt assolut li jfixkel liċ-ċittadin fit-tgawdija tal-proprjeta' tiegħu billi prinċipalment jitfa' fuqu l-obbligu tal-provvista tal-akkomodazzjoni soċjali."

F'din ix-xorta ta' każijiet jibqa' fundamentali l-principju ta' proporzjonalità bejn l-interess ġenerali u d-drittijiet

² Oxford, 2nd Ed, 2009 p. 687-688

fundamentali tal-individwu milqut bil-miżura u/jew il-liġi attakkata³.

Fil-fuq citata sentenza ta' Amato Gauci, il-Qorti Ewropea ikkunsidrat fid-dettall l-impatt li l-Att tal-1979 kellu fuq il-proprjetà tal-applikant Amato Gauci. Innutat li l-applikant ma setax igawdi l-pusseß fiziċċu tal-proprjetà tiegħu u ma setax jittermina l-kera: '*Thus while the applicant remained the owner of the property he was subjected to a forced landlord-tenant relationship for an indefinite period of time.*' Ikkunsidrat li l-applikant ma kellux rimedju biex jiżgombra lill-inkwilini f'każ li kellu bżonn il-proprjetà għaliex jew għall-familja tiegħu. Ikkunsidrat ukoll li l-inkwilini ma kienux '*deserving of such protection*' għaliex kellhom proprjetà alternattiva. Għalhekk, ikkummentat li l-liġi '*lacked adequate procedural safeguards aimed at achieving a balance between the interests of the tenants and those of the owners*'. Ikkunsidrat ukoll illi l-possibilità tal-inkwilini li jivvakaw il-proprjetà kienet waħda remota peress li l-kirja setghet tintiret. Qieset il-fatt li dawn iċ-ċirkostanzi ħallew lill-applikant '*in uncertainty as to whether he would ever be able to recover his property.*' Ikkunsidrat ukoll li l-ammont massimu ta' kera li seta' jircievi l-applikant (€420 fis-sena) kien ferm baxx u jikkontrasta bil-qawwi mal-valur tas-suq.

Wara li qieset dawn il-fatturi, il-Qorti Ewropea kienet tal-fehma li '*a disproportionate and excessive burden was imposed on the applicant....the Maltese state failed to strike the requisite fair balance between the general interests of the community and the protection of the applicant's right of property.*' Għalhekk, sabet li kien hemm ksur tal-ewwel artikolu tal-Ewwel Protokoll tal-Konvenzjoni.

L-emendi għall-Kap. 16 li saru bl-Att X tal-2009 ma jistgħux jitqiesu bħala li jagħtu rimedju effettiv għal-lanjanzi tar-rikorrent għaliex anke b'dawk l-emendi jirriżulta sproporzjon bejn l-

³ Ara: **Sporrong and Lönnroth vs Sweden**, 18th December 1984, §§ 69-74; **Brumărescu v. Romania** 29th April 2013, § 78; **James and Others vs The United Kingdom**, 21st February 1986, § 50; **Mellacher and Others vs Austria**, 19 ta' Dicembru 1989, § 48; **Spadea and Scalabrino v. Italy**, 28 ta' Settembru 1995, § 33; **Immobiliare Saffi v. Italy**, 28 ta' Lulju 1999, § 54; **Hutten-Czapska v. Poland**, 19 ta' Ġunju 2006, § 223; **Vincent Curmi noe et vs Avukat Generali et**, Qorti Kostituzzjonal, 24 ta' Ġunju 2016

awment fil-kera skont l-artikolu 1531C tal-Kap. 16 u l-valur lokatizju tal-fond fis-suq ħieles. Din il-liġi, għalkemm intiża sabiex tindirizza l-iżbilanċ bejn il-kera mħallsa u dik dovuta, l-għan tagħha li ssir ġustizzja mas-sid ma seħħx. Meta jittieħed in konsiderazzjoni l-valur lokatizju attwali tal-fond, jirriżulta ċar li hemm sproporzjon fil-kera u li huma r-rikorrenti li qeqħdin ibatu l-preġjudizzju għaliex il-piż finanzjarju ġie mitfugħ kollu fuqhom. Ukoll, wara l-1995, bil-liberalizzazzjoni tal-kera, il-qagħda tar-rikorrent, a paragun ma' sidien oħra, tgħarrqet aktar.

Fil-fatt, fid-deċiżjoni tagħha tal-11 ta' Dicembru 2014 fil-każ Aquilina v Malta, il-Qorti Ewropea irrimarkat illi '*the 2009 and 2010 amendments (only) slightly improved a landlord's position.*'

Dan iwassal lill-Qorti biex tgħid illi r-rikorrenti ġarrbu ksur tad-dritt tagħhom għat-tgħadha ta' ħwejjīghom kif dan id-dritt huwa mħares taħt l-ewwel artikolu tal-Ewwel Protokoll tal-Konvenzjoni Ewropea.

Fil-fehma tal-Qorti, fil-każ prezenti d-dikjarazzjoni ta' vjolazzjoni waħedha ma tkunx biżżejjed imma l-Qorti għandha tagħti kumpens pekunjarju għal dik il-vjolazzjoni.

Ir-Rimedju

Stabbilit illi d-dritt tar-rikorrenti għat-tgħadha tal-proprjetà ġie mkasbar, il-Qorti sejra tgħaddi minnufih sabiex tindirizza l-kwistjoni tar-rimedju mitlub mir-rikorrenti sabiex jagħmel tajjeb għall-vjolazzjoni mgħarrba.

Fis-sentenza fl-ismijiet Maria Estella sive Estelle Azzopardi et vs. Avukat Ĝenerali et, mogħtija fit-30 ta' Settembru, 2016, il-Qorti Kostituzzjonali sostniet illi,

"... ir-rimedju li tagħti din il-Qorti huwa kumpens għall-ksur tad-dritt fondamentali u mhux danni ċivili għal opportunitajiet mitlufa."

Ir-rikorrenti Ilimitaw it-talba tagħhom għal-kumpens għall-perjodu mis-sena 1987 sal-31 ta' Mejju 2021. Din il-limitazzjoni hija bbażata fuq il-fatt illi ai termini tal-Artikolu 7 tal-Att dwar il-Konvenzjoni Ewropea, Kap. 319⁴ tal-Ligijiet ta' Malta, perjodi ta' żmien qabel it-30 t'April 1987 u cioè qabel id-data tad-dħul fis-seħħi tal-Kap. 319 ma jistgħux jittieħdu in konsiderazzjoni għall-finji tal-komputazzjoni u likwidazzjoni li sejra tagħmel il-Qorti⁵. Mill-banda l-oħra lanqas ma għandu jittieħed kont ta' żmien wara l-1 ta' Ĝunju 2021 f'liema data dahal fis-seħħi l-Att XXIV tal-2021 u r-rimedji li l-leġislatur introduċa bis-saħħha ta' dawn l-emendi bil-ghan li tittejjeb is-sitwazzjoni ta' preġudizzju fil-konfront tas-sidien ta' proprjetajiet milquta bil-liġijiet tal-kera.

Għandu jingħad illi I-Qrati mhux dejjem imxew bl-istess mod sabiex waslu għal-likwidazzjoni tad-danni. Madanakollu, fi żminijiet aktar riċenti il-Qrati qorbu dejjem aktar lejn il-kriterji stabbiliti mill-Qorti Ewropeja Dwar id-Drittijiet tal-Bniedem fis-sentenza Cauchi vs. Malta u llum il-ġurnata jista' jingħad illi hija ġurisprudenza assodata dik li tistabbilixxi kif għandu jiġi kkalkolat il-kumpens.

Fis-sentenzi fl-ismijiet Erika Gollcher et vs L-Avukat tal-Istat et, John Mary Buttigieg et vs L-Avukat Ġenerali et u Jeremy Cauchi et vs Avukat Ġenerali et, liema sentenzi ġew deċiżi mill-Qorti Kostituzzjonali fis-26 ta' Jannar 2022, ingħad illi:

27. Il-Qorti tkompli billi tosserva illi llum 'il-ġurnata l-likwidazzjoni tal-kumpens dovut f'dawn it-tip ta' każijiet issegwi l-kriterji ta' komputazzjoni stabbiliti fis-sentenza tal-Qorti Ewropea fl-ismijiet Cauchi v. Malta (QEDB, 25/03/2021). F'din is-sentenza ġie spjegat, in suċċint, illi sabiex jiġi likwidat kumpens xieraq għandu jsir tnaqqis ta' ċirka 30% mis-somma li kienet tkun perċepibbi mill-atturi

⁴ "Ebda ksur tal-Artikolu 2 sa 18 (inkluži) tal-Konvenzjoni jew tal-Artikoli 1 sa 3 (inkluži) tal-Ewwel Protokoll li jsiru qabel it-30 ta' April 1987 jew tal-Artikoli 1 sa 4 (inkluži) tarRaba' Protokoll, l-Artikolu 1 u 2 tas-Sitt Protokoll jew tal-Artikolu 1 sa 5 (inkluži) tasSeba' Protokoll li jsir qabel l-1 ta' April, 2002, ma għandu jagħti lok għal xi azzjoni taħt l-Artikolu 4."

⁵ Ara: **Josephine Mifsud Saydon et vs L-Avukat tal-Istat et**, deċiża mill-Qorti Kostituzzjonali fit-30 ta' Marzu, 2022; u **B. Tagliaferro & Sons Limited vs. Avukat tal-Istat et**, deċiża mill-Qorti Kostituzzjonali fis-26 t'Ottubru, 2022

fuq is-suq liberu minħabba l-għan leġittimu tal-liġi mpunjata, u tnaqqis ieħor ta' 20% fuq is-somma rizultanti sabiex jittieħed kont tal-inċerzezza illi l-atturi kien jirnexxilhom jżommu l-proprjetà mikrija tul iż-żmien relevanti kollha għall-prezzijiet indikati mill-perit tekniku. Mis-somma rizultanti għandha mbagħad titnaqqas il-kera percepita mill-atturi, jew il-kera li kienet percepibbli skont il-liġi.

Fil-fehma tal-perit tekniku, il-valur lokatizju tal-fond fis-suq għall-perijodu rilevanti kien kif isegwi:

| <u>Sena</u> | <u>Valur Lokatizju Annwali</u> |
|-------------|--------------------------------|
| 1987 | €884 |
| 1992 | €1,196 |
| 1997 | €2,080 |
| 2002 | €2,730 |
| 2007 | €3,570 |
| 2012 | €3,990 |
| 2017 | €5,670 |
| 2022 | €7,800 |

Il-kera totali potenzjalment percepibbli matul l-imsemmi perjodu tammonta għas-somma ta' €97,292.50⁶. Għar-raġunijiet li digħi ingħataw, minn dan l-ammont irid isir tnaqqis ta' 30% imbagħad mill-ammont rizultanti irid isir tnaqqis ulterjuri ta' 20%. Dan iwassal għas-somma ta' **€54,483.80**⁷.

Mill-provi, senjatament mill-ktieb tal-kera, jirriżulta illi l-kera li inizjalment kienet għas-somma ta' Lm100 ekwivalenti għal €232.94 fis-sena li qatt m'għoliet matul is-snин. Jirriżulta wkoll illi b'effett mill-1 ta' Ĝunju 2008 l-intimata bdiet thallas is-

⁶ **€4420** (€884 x 5) + **€5,980** (€1,196 x 5) + **€10,400** (€2,080 x 5) + **€13,650** (€2,730 x 5) + **€17,850** (€3,570 x 5) + **€19,950** (€3,990 x 5) + **€22,680** (€5,670 x 4 (għas-snin 2017, 2018, 2019, 2020)) + €2,362.50 (€5,670 ÷ 12 = €472.50 x 5 (għax-xhur minn Jannar sa Mejju)) = **€97,292.50**

⁷ €97,292.50 – 30% = €68,104.75 – 20% = **€54,483.80**

somma ta' €240 fis-sena. Ma jidhirx li d-differenza hija dovuta għal xi awment fil-*quantum* iżda sempliċement arrotondament tal-figura. Dan kollu jfisser illi matul il-perjodu nteressat, ir-rikorrenti pperċepew komplexivament is-somma ta' €8,015.25⁸ f'kera.

Mis-somma ta' €54,483.80 trid titnaqqas il-kera perċepita mir-rikorrenti matul il-perjodu nteressat. Dan iwassal għas-somma ta' **€46,468.55** li r-rikorrenti għandhom dritt ġħaliha *qua* kumpens pekunjarju.

Ma' dan l-ammont irid jiżdied ukoll kumpens non-pekunjarju li l-Qorti qeqħda tillikwida fis-somma ta' €15,000 tenut kont il-perjodu ta' żmien li matulu kompliet għaddejja l-vjolazzjoni.

B'hekk l-ammont komplexiv tal-kumpens huwa ta' €61,468.55 li minnu r-rikorrenti għandhom jedd komplexiv ta' erbgha minn hamsa (4/5) u cioè €49,174.84.

L-ammont likwidat mill-Qorti għandu jiġi maqsum bejn il-partijiet pro-rata skont is-sehem li għandhom kull wieħed u waħda minnhom fil-proprietà.

Għalhekk, kull wieħed mir-rikorrenti għandu l-jedd illi jirċievi dik il-parti mill-kumpens abbaži tas-sehem indiżiż illi huwa għandu mill-proprietà *de quo*.

Kwantu għall-intimata Borg, huwa minnu li hija għad għandha sehem ta' wieħed minn ħamsa mill-proprietà *de quo*. Madanakollu, jekk kemm il-darba riedet takkwista anki hi parti mill-kumpens likwidat skont is-sehem indiżiż tagħha mill-proprietà, l-intimata kien messha ressuet talba appożita u mhux esprimiet ir-rikjesta tagħha f'eċċeżżjoni. Il-Qorti ssibha ferm-stramba kif qiegħda titlob sehemha mill-kumpens meta kienet hi stess tgawdi mil-lezjoni ta' drittijiet lamentata.

⁸ €4,658.80 (€232.94 x 20 sena (1987 sa 2007) + €116.47 (€232.94 ÷ 2 (għax-xhur minn Jannar sa Ġunju 2008) + €120 (€240 ÷ 2 (għax-xhur minn Lulju sa Diċembru 2008) + €3,120 (€240 x 13 (2009 – 2021)

L-Inkostituzzjonalità tal-Ligijiet tal-Kera u l-effett tagħhom

Dwar l-effett li jibqgħalhom id-disposizzjonijiet rilevanti tal-Kapitolu 158, il-Kostituzzjoni u l-Att dwar il-Konvenzjoni Ewropea (Kap. 318 tal-Ligijiet ta' Malta) jagħmluha ċara illi fejn xi ligijiet huma inkonsistenti magħhom, dawn huma 'bla effett'. Ĝialadarba din il-Qorti qiegħda ssib li d-disposizzjonijiet rilevanti tal-Kapitolu 158 huma inkonsistenti mal-Kostituzzjoni u mal-Konvenzjoni in kwantu huma leżivi tad-drittijiet fundamentali tal-attur kif protetti taħt l-ewwel artikolu tal-Ewwel Protokoll tal-Konvenzjoni, allura isegwi li tali ligijiet ma jistgħux jiġu invokati mill-konvenuti Mercieca sabiex ikomplu jokkupaw l-fond *de quo*.

Għalhekk u għal dawn ir-raġunijiet, din il-Qorti qiegħda taqta' u tiddeċiedi din il-kawża billi:

1. Tastjeni milli tieħu konjizzjoni tat-talbiet u l-eċċeazzjonijiet li jirreferu għal-leżjoni tal-Artikolu 37 tal-Kostituzzjoni stante illi kull riferiment għal dan il-provvediment ġie irtirat.
2. Tiċħad l-eċċeazzjonijiet kollha tal-intimati, īlief għall-eċċeazzjoni li f'każijiet bħal dawn ir-rimedju m'għandu jinkludi l-iżgħumbrament tal-inkwilin mill-fond.
3. Tiċħad l-eċċeazzjonijiet kollha sollevati mill-intimat Avukat tal-Istat.
4. Tiddikjara li ġew leži d-drittijiet fundamentali tar-rikorrenti kif sanċiti bl-Ewwel Artikolu tal-Ewwel Protokoll tal-Konvenzjoni Ewropea dwar id-Drittijiet Fundamentali (Kap. 319 tal-Ligijiet ta' Malta).
5. Tiffissa s-somma komplexiva ta' disa' u erbghin elf mijja u erba' u sebghin Ewro u erba' u tmenin Ewro ċenteżmu (€49,174.84) bħala kumpens pekunjarju u non-peku narju għall-ksur tad-drittijiet fundamentali tar-rikorrenti protetti taħt l-ewwel Artikolu tal-Ewwel Protokoll tal-Konvenzjoni Ewropea dwar id-Drittijiet tal-Bniedem, u tikkundanna lill-intimat Avukat tal-Istat iħallas l-imsemmi kumpens lir-

rikorrenti biss, kull wieħed skont is-sehem li huwa għandu fil-proprietà kif fuq ingħad.

6. Tiddikjara li l-intimati Borg m'għandhomx jibqgħu jistrieħu fuq il-protezzjoni li tagħtihom il-liġi sabiex jibqgħu fil-kirja tal-fond numru 26, Breda Flats, appartament numru 3, Triq Qrejżu, Birkirkara.

L-ispejjeż ta' dawn il-proċeduri għandhom jitħallsu mill-intimat Avukat tal-Istat.

IMHALLEF

DEP/REG